

Ferðadagbók hjá kastarum á venjingarlegu í Växjö 20.-27. jan. 2008

Sunnudagur 20. januar

Randi og Heri fóru við bussi vestur á flogvøllin, men Rógvi hevði brúk fyri eyka svøvn, so hann koyrði sjálvur. Vóru seinkað úr Føroyum, so ivi var um, um vit náddu tókið, ið fór beinleiðis til Växjö. Vit vóru taktisk og sendu Randi at keypa billettir, meðan restin bíðaði eftir viðförinum. Kláraðu tókið, men sunnudag eru nógv ferðandi, so vit máttu klára okkum við standiplássum til Malmö og so keypa ferðaseðil víðari til Växjö. Alt gekk gott, og bilur og billykil bíðaðu okkum á jarnbreytarstöðini - Randi hevði gjørt avtalu við Patrik hjá Avis um hetta. Keyptu inn neyðsynjarvørur á Statoilstøðini á veg út á vallaheimið (mynd), har kamarslyklarnir lógu til heintanar í eini boks á trappuni. Ingela kom á vitjan við lussebollum (rosinubollar, ið verða bakaðir til Lusiuhald) og fekk ein drekkamunn. Vit avtalaðu at møta kl. 10 í morgin í Tipshøllini. Gott at sleppa at sova...



Randi skrivar dagbók, meðan Rógvi slappar av

Mánadagur 21. januar

Gekk sum smurt at finna aftur á staðið (vit satsaðu upp á at klára okkum uttan kort – bara fyri at reypa!). Vandu ein tíma, - Heri tók diskos, Randi sleggju og Rógvi stuðulsøvils. Vit heilsaðu upp á Henrik Larsson, ið er á svenska landsliðnum í tígjukampi, men vit kenna hann frá Oyggjaleikum, har hann umboðar Gotland. Vit heilsaðu eisini upp á Magnus (spjót), Daniel (sleggja) og Jónas (kastivenjarin), ið vit komu at kenna í fjør, tá vit vóru her. Fóru yvir í Samarkand at eta og keypa inn – hesa ferð keyptu vit ríkiligt, so okkum bara nýtist ískoyti restina av vikuni. Vit høvdu avtalað at venja við Jónasi kl. 14, so vit hitaðu upp kl. 13.30 og vóru klár, tá hann kom. Jónas kom, sá og gav gullkorn, hóast tvær ymiskar kastigreinar vóru at meta um og taka støðu til –



Heri kastar hamarkast

Heri koyrði sleggju (mynd), og Randi og Rógvi vandu spjót og stuðulsøvils. Endaðu í felag við einum bóltpassi. Jónas tosaði um eina kastikapping í summar, har vit móguliga skuldu fáa eina innbjóðing – Bottnaryd kastkarneval. Tað ljóðaði superspennandi, tí hon snúði seg bara um kast - kast frá elitu til breidd, so umframt at royna seg móti javnlíkum (ið vit heldur ikki fáa høvi til heima í Føroyum), so er íblástur at heinta frá heimssstjórnum. Vónandi spyrst okkurt burtur úr hesum ... Heim at gera døgurða og endaðu kvøldið við drekkamunni og minnisspæli. Øll vunnu eina ferð, men Randi pástóð, at hon

gjörðist sigursharri við stórsta muninum 14 móti 8-8.

Týsdagur 22. januar

Ótu morgunmat og inn til Växjö at byrja venjing kl. 10. Vandu ein tíma. Heri tók diskos (mynd) og hini bæði tóku eitt lætt spjótpass. Eftir tað fóru vit yvir á Samarkand at fáa okkum kaffimunn og kaku. Keyptu mjólk og ymiskt annað. Út á vallaraheimið at eta matpakka!?! (sindur løgið, men soleiðis varð tað bara í dag, tí Jónas hevði ikki stundir at venja okkum fyrr enn kl. 16.30). Slangaðu okkum til kl. 15.30, tá vit fóru inn aftur at venja. Vóru klár sum avtalað, og serliga Randi og Heri



Heri venur diskuskast

fingu nakað burturúr, tí Jónas fylgdi teirra sleggjupassið og vísti á nøkur ting at hugsa um og arbeiða víðari við. Út á vallaraheimið at eta nátturða, - Heri koyrði ein umveg (les: viltist), og Rógvi mátti líka leggja botn í við pylsu á Statoil – faktiskt mungaði hann ikki so nógv eftir pylsu, - tað var sinoppurin, sum var so góður, segði hann ;-)


Endaðu dagin við práti, drekkamunni og yatzy (mynd)



Rógvi og Randi spæla yatzy

Mikudagur 23. januar

Skuldu fáa boð frá Jónasi um venjing, men einki sms kom, so vit gjørdu sum vanligt: ótu morgunmat (Heri hevði kókað bleytkókað egg ☺) og fóru inn í høllina kl. 10. Møttu Jónasi, ið var farin til verka við venjing, avtalaðu spjótpass kl. 12 í fantastisku Tipshøllini. Heri fór at venja, og Randi og Rógvi (R&R) fóru út á vallaraheimið eftir píkaskónum hjá Rógva (Randi koyrði, og Rógvi tordi at koyra við). Komin út á vallaraheimið fann Rógvi útav, at hann hevði gloymt lykilin eftir, men sjarmerandi sum hann er, fekk hann eina av damunum at lata upp, so hann fekk skógvar og lagt søguliga medisínbóltin, sum Randi hevur fingið frá Ingelu (sum u-landshjálpi) inn á kamarið hjá henni (Rógvi er eitt skinn ☺). Inn aftur í høllina (mynd) og eitt gott pass við Jónasi, har hann staðfesti framgongd hjá báðum. Rógvi skuldi seta bringuna meir fram og hyggja upp, tá hann kastaði, og Randi skuldi accelerera og hugsa “frameftir” í sínum kasti. Super gullkorn! Ótu á matstovuni í Tipshøllini, fóru í býin at orðna tokferðina sunnudagin (einki við at risikera at standa uttan pláss) og so aftur at venja kl. 16. Randi og Heri tóku sleggju, meðan Rógvi strekti og hugdi eftir rennarum (les: konufólki). Góður venjingardagur! Ingela bjóðaði heim til sín í annaðkvøld til smörgásar og EM-dyst (Svøríki-Týskland). Gleða okkum. Fóru heim at eta og slappa



Rógvi kastar spjót, meðan Jonas (venjarin) hyggur

av. Fingu um endan av handbóltinum millum Svøríki og Spania, har Svøríki vann við einum máli, skorað í síðsta sekundi. Bra Sverige!!!

Hósdagur 24. januar

Upp at eta kl. 8.30, so vit vóru klár at venja kl. 10. Heri koyrði eitt diskospass og R&R eitt spjótpass við denti á bólt og smidleika. Liðug knapt 11.30, í Samarkand at keypa og út á vallaraheimið at eta og hvíla okkum til næsta Jónas-pass kl. 16. Randi keypti óført inn av Fisherman's Friend og alskyns hálsbommi og gramdi seg um krím (vil bara hava sjeikarnar báðar at taka synd í sær). R&R fingi ein lúr, og Heri spældi telduspæl (vaksin, ha?). Vóru væl fyri kl. 15.30, tá vit hitaðu upp til næsta pass. Jónas kom enn eina ferð við góðum ávísingum til Hera og Randi (mynd), ið tóku eitt

sleggjupass. Heri orkaði væl og fekk arbeiðt væl við ferð, kom fram eftir í kastinum og hevði javnfjarar fótur. Randi orkaði ikki so væl, samskipaði illa, men fekk at vita at byrja gleivandi við gott og væl mjadnabreidd. Trýst skuldi vera á vinstra beini, í startinum skuldi høggra bein inn ímóti vinstra og høggra knæ lyftast upp tætt fram við vinstra beini. "Jonas er jätte bra och oerhört duktig!" Rógvi kastaði spjót í sjálvdrátti. Strektu eftir venjing og hildu okkum hava góða tíð, so vit lögdu botn í á McD, áðrenn vit fóru til Ingelu klokkan sjev (Rógvi át 5 hamburgerar og 2 ostaburgarar, so hann livir upp til kastarmýtuna um, at har *er* eingin botnur). Á McD vórðu vit upp á ein máta tikin innanfyri, tí vit møttu Jónasi (hann skuldi ikki síggja okkum eta "junk"), men vit fingi eitt gott prát, m.a. um venjingarmongd, Bush og ES. Á veg heim fantaseraðu vit um kastistevnu, tá Útgardar verða tiknir í brúk (navnið á nýggju frælsaleikvøllunum er ikki avgjørt enn, men vit halda hatta vera so gott, at vit brúka tað bara og vóna, tað vinnur frama). Øll í brúsu og so til Ingelu. Eitt super-suverent kvøld, har hon og maðurin, Hasse, sýndu allan blíðskap, meðan vit hugdu eftir Svø-Tý (29-31). Ingela beyð okkum til venjingar kl. 8.30 við egnum íðkarum og studentsíðkarum, har hon serliga koyrði stev, samskipan, javnvág og bul. Heim kl. 22.30. Glað og væl nøgd ☺



Randi kastar hamar

(vit eru móð, kroppur og heili samstarva ikki væl, men nokk so keðiligt, at dagarnir næstan eru taldir, tí her er so super at venja)

Fríggjadagur 25. januar

Upp at venja tíðliga við Ingelusa liðið. Heri slapp ikki upp í part ☹. Hitaðu upp við kurvabólti, og hóast Rógvi helt tær svensku vera fittar, so tók hann bara í og taklaði Randi. Venjingin var stuttlig og avbjóðandi (mynd), og vit vóru samd um, at hasum fóru vit arbeiða víðari við heima. Eisini fingi vit hugskot til bragdarbørnini. Eftir R&R-venjing tók Heri eitt pass, meðan tey tóku sær av løttum (les: Rógvi hugdi eftir...yes! Rætt gitt: 'svenska tjejer'). Høvdu góða tíð og



Randi og Rógvi fingi roynt seg saman við íðkarunum hjá Ingelu


fóru í Samarkand at fáa okkum ein kaffimunn, áðrenn vit fóru á vallaraheimið at eta og hvíla okkum til næsta pass (Randi er blivin so asosial, síðan hon fekk fatur í Larsson (Stieg Larsson). Hon fer á kamarið alt fyri eitt). Kl. 15 vendu vit nøsina inn aftur móti býnum og vandu til umleið kl. 17. Fóru heim at snáka okkum, áðrenn vit skuldu eftir Ingelu og út at eta við henni og Jónasi á Elitestadshotellet. Maturin smakkaði væl, og Rógvi og Heri vístu seg sum reiðiligast kastarar og fingi fulla triggja rætta matskrá. Rógvi sjokkeraði tænarar við at bíleggja bláberjatertu og ís, eta ísin og siga, at hann ikki át kaku! Eitt hugnaligt kvøld, har Jónas fortaldi góðar og fekk Ingelu at siga nakrar skemtisøgur eisini. Tá vit fóru heim, koyrði Randi, meðan Ingela vísti veg. Tað var nokk so stuttligt, tí hon skilti ikki “til vinstru” fyrr enn øll í bilinum róptu “hina vinstru”, og SO droppaði hon at fara til høggu. Løtu seinni komu vit til eina rundkoyring, og í henni stóð ein maður og veittraði við endurskini (faktiskt var tað ein politimaður), og tá kom Randi í tankar um, at hon als ikki hevði koyrikortið við (hevði annars altíð havt tað við, tá vit koyrdu). Allir menninir í bilinum at leika í og smánervøsir, men Randi flenti bara (býtt) og gjørði klárt at steðga, og so mitt í tí hálsa varð hon veittrað víðari, tí so nógvir bilar vóru longu tiknir til síðis. Hon er skitin úr einum “lykkehjuli”! Og vit siga bara: Gott politiið ikki sá okkum løtu seinni! – ein vegbunga varð tikin við stórari ferð, og Randi tørnaði bilin út í borðið. Rógvi tóktist flóvvur og byrjaði at halda fyrilestur um seyð, og at ein altíð skal koyra beint, men Randi tókist tornom og lítið fatandi (typiskt konufólk!). Koyrdu Ingelu heim og sөгdu henni farvæl, tí eftirsum hon skuldi til kapping í Malmö í vikuskiftinum, síggja vit hana ikki aftur á hesum sinni. Hon gav okkum lykllarnar til teknikkhøllina, so vit kundu venja í vikuskiftinum, og avtalan var, at vit koyrdu lykilin í postkassan, áðrenn vit fóru.

Leygardagur 26. januar

Jollaðu okkum við at sova leingi – tað kom væl við, tí kroppurin er nokk so ferdigur hjá okkum øllum. Ótu morgunmat/frokost og fóru inn í býin. Randi og Heri koyrdu sleggju, meðan Rógvi kastaði eitt sindur við bólti. (myndir) Eftir venjing fóru vit at keypa inn til døgurða og fóru á McD. Síðan deildu vit okkum, so menninir fóru at bowla og Randi á savn. Randi skuldi á Linné-savnið, men tað var vekk, tá hon kom vegin fram. Løgið, tí dagin fyri hevði Ingela víst á tað,



Rógvi venur við medicin bóltið



Rógvi venur spjótast

men hon var væl nøgd um at ganga runt 1½ tíma á Smálandssavninum. Randi fór við bilinum og heintaði teir aftur kl. 17.30. Báðir smíltust og sóu so fegnir út, men tað var ikki, tí bowlumstøðurnar vóru so góðar (faktiskt vóru kúlurnar í Føroyum betri!), - nei, menninir høvdu sæð eina ljóshærða, og tað, at hon ikki var so gomul sum Rógvi helt í fyrstu atløggu, bjargaði bowlitúrinum. Hann helt, hon var “eldri”, tvs. okkurt um 35 ár (katastrofa!), men so var hon bara okkurt um 20 kortini. Heim í brúsu og so at eta døgurða. Randi og Heri planlögdu leysliga, hvat bragdarbørnini skuldu gera í summar, tá venjingin verður uttandura. Seinni lögdu øll ætlanir um kastistevnuna í summar. Endaðu dagin við ísi og kaffimunni.

Sunnudagur 27. januar

Síðsti venjingardagur ☹. Fóru upp kl. 7.30 og vóru inni til venjingar umleið 8.30. R&R tóku spjót og bóltvenjing (myndir), meðan Heri vandi diskos, men vit vóru øll nokk so moyr, so intensitetur og samskipan vóru so sum so. Meeen, - tað at hugsavna seg í slíkum eygablikkum kann dugna seinni... Fóru út aftur á vallaraheimið, men avleveraðu fyrst lykilin úti hjá Ingelu. Í brúsu og so at pakka. Heri tók “u-landshjálpinu” (bóltin hjá Randi) í sína tasku, og



Randi kastar spjót




Randi og Rógvi venja við medicin bóltum

Randi ordiliga fegin um at fáa dýrgripin heim. Ótu restir av

døgurðanum frá degnum fyri og fóru inn í býin. Parkeraðu bilin sama stað, sum vit heintaðu hann og fóru á kaffihús, tí vit høvdu so góða tíð. Avleveraðu lykilin á Pressbyránn á jarnbreytarstöðini og fóru við tokinum kl. 14.12. Og restin av ferðingini henda dagin er ein søga fyri seg: tókíð varð seinkað vegna illveður, ið hevði felt trø á sporini. Komin til Malmö vóru vit meir enn ein tíma seinkað og máttu skifta

tok, sum vit annars ikki skuldu. Í Kastrup søgdu R&R Hera farvæl, tí hann skuldi til Noregs dagin eftir í FÍF-ørindum fyri ungdómsítrótt. R&R fóru at kjekka inn og vóru í seinna lagi, men fingtu at vita, at flogfarið var ein tíma seinkað. Fínar greiðir – so høvdu vit stundir at keypa og sneyta, men seinkingin gjørdist massiv, tí ferðin varð fyrst útsett til 21.30 og so kl. 23. Mjørki í Vágum, og flogskiparin fór ein eyka túr eystur aftur móti Nólsoynni, men vit lendu í øllum góðum, hóast Randi helt, at hann rendi gronina upp frá aftur, nett sum hjólini nurtu breytina. R&R vóru eftirhondini nokk so rotin og gleddu seg bara at koma heim. Klokkan gekk til 2.30, tá vit stóðu á Farstøðini og vórðu heintað av Óla í rollsinum (so óruddiligur, at føturnar ikki fingust á dúrkið, og pláss var akkurat fyri viðförunum!).



Rógvi kastar spjót

Móð, men glað og væl nøgd um eina gevandi viku, sum vónandi fer at síggjast aftur í várvenjingini og lyfta kampformin í summar á hægri stig enn í fjør. Livst so spyrst...